

പ്രൊഫ. എൻ. ജയരാജ് : സർ, അങ്ങയുടെ മറുപടിയിൽ സൂചിപ്പിച്ച ഒരു കാര്യം പ്ലസ് ടു പരീക്ഷയുടെ മാർക്കുകൂടികണക്കാക്കിക്കൊണ്ട് 50 ശതമാനം എൻട്രൻസ് എന്നാണ് അങ്ങ് സൂചിപ്പിച്ചത്. അങ്ങനെ വരുമ്പോൾ കേരളാ സിലബസ് ഉണ്ട്, ഇതുകൂടാതെ സി.ബി.എസ്.ഇ, ഐ.സി.എസ്.ഇ. വിഎച്ച്എസ്.ഇ എന്നീ സിലബസുകളുമുണ്ട്, പല തരത്തിലുള്ള പരീക്ഷകളാണ് നടക്കുന്നത്. വിവിധ പരീക്ഷകളുടെ മാർക്കുകളെ ഏതു രൂപത്തിലാണ് പരിശോധിച്ച് റാങ്ക് നിശ്ചയിക്കുന്നത്. വ്യത്യസ്തമായ സിലബസിൽ പഠിക്കുന്ന കുട്ടികളുടെ മാർക്കുകൾ ഏകീകരിക്കുകയെന്നു പറയുന്നത് ഒരു വല്ലാത്ത സങ്കീർണ്ണമായ പ്രക്രിയയായി മാറും. അതുകൊണ്ട് ആ സങ്കീർണ്ണത എങ്ങനെ പരിഹരിക്കാനാണ് ഉദ്ദേശിക്കുന്നത് ?

ശ്രീ. എം. എ. ബേബി : ആ സങ്കീർണ്ണമായ പ്രക്രിയ പരിഹരിക്കുന്നതിന് എൻട്രൻസ് പരീക്ഷാ റിഫോം കമ്മിറ്റി ഒരു നിർദ്ദേശം വച്ചിട്ടുണ്ട്. ആ നിർദ്ദേശം ശാസ്ത്രീയമായ വിശകലനത്തിന് വിധേയമാക്കുന്നതാണ്. നിയമനിർമ്മാണത്തിന്റെ ഘട്ടത്തിൽ അത്തരം വിശദാംശങ്ങൾ ചർച്ച ചെയ്ത് തീരുമാനിക്കാൻ കഴിയും.

ശ്രീ. തോമസ് ഉണ്ണിയാടൻ : സർ, എൻട്രൻസ് പരീക്ഷകൾ പാസാകുകയെന്നുള്ളത് സാധാരണ പഠിക്കുന്ന കുട്ടികൾക്ക് പെട്ടെന്ന് സാധിക്കുന്നതല്ല. അത് സംബന്ധിച്ച് കുറച്ച് ടെക്നിക്കുകൾ ആവശ്യമാണ്. അത് മിക്കവാറും കോച്ചിംഗ് സെന്ററുകളിൽ കൂടി മാത്രമേ നേടിയെടുക്കാൻ കഴിയൂ. കോച്ചിംഗ് സെന്ററുകൾ ഭീമമായിട്ടുള്ള തുക ഫീസായി ഈടാക്കുകയും ചെയ്യുകയാണ്. അപ്പോൾ ഗ്രാമീണ മേഖലകളിലുള്ള പ്രത്യേകിച്ച് ഗവൺമെന്റ് വിദ്യാലയങ്ങളിൽ പഠിക്കുന്ന കുട്ടികൾക്ക് അത്ര സാധ്യമല്ലാത്ത അവസ്ഥ വന്നുചേർന്നിരിക്കുകയാണ്. അതുകൊണ്ട് ഗവൺമെന്റ് സ്കൂളുകളിൽ, അല്ലെങ്കിൽ പ്രത്യേകിച്ച് പഞ്ചായത്ത് തലത്തിലെങ്കിലും ഗവൺമെന്റിന്റെ നേതൃത്വത്തിൽ സൗജന്യമായി, റിഡക്ഷൻ അടിസ്ഥാനത്തിൽ കുട്ടികൾക്ക് എൻട്രൻസ് പരീക്ഷ എഴുതാൻ ആവശ്യമായ ടെക്നിക്കുകൾ പഠിക്കാനാവശ്യമായ നടപടി സ്വീകരിക്കുമോ ?

ശ്രീ. എം. എ. ബേബി : ബഹുമാനപ്പെട്ട അംഗം പറഞ്ഞ കാര്യം പരിഗണിക്കാവുന്നതാണ്. അതിനെക്കുറിച്ച് പരിശോധിക്കുന്നതാണ്. പക്ഷേ അതിനുപുറമെ ഇപ്പോഴുള്ള നിർദ്ദേശങ്ങളിൽ ചോദ്യബാങ്ക് എന്നുപറയുന്ന ഒരു സംവിധാനമുണ്ട്. അതിൽ പതിനായിരക്കണക്കിന് ചോദ്യങ്ങളുണ്ടാകും. ആ ചോദ്യങ്ങളിൽനിന്നും സെലക്ട് ചെയ്ത ചോദ്യങ്ങളായിരിക്കും പ്രവേശന പരീക്ഷയിൽ ഉണ്ടാകുക. ആ ചോദ്യബാങ്കുകളിൽ വരുന്ന ചോദ്യങ്ങളെ ആസ്പദമാക്കി പഠിച്ചാൽ, വലിയ തുക കൊടുത്ത് പഠിക്കുന്ന പരിശീലന കേന്ദ്രങ്ങളെ ആശ്രയിക്കുന്ന സാഹചര്യം, വലിയ തോതിൽ ചോദ്യ ബാങ്കുകൾ വരുന്നതോടുകൂടി ഇല്ലാതാകും.

കേരള കർഷക കടാശ്വാസ കമ്മീഷൻ

4 (*94) **ശ്രീ. ജോസഫ് എം. പുതുശ്ശേരി :**

ശ്രീ. തോമസ് ചാഴിക്കാടൻ :

ശ്രീ. റോഷി അഗസ്റ്റിൻ :

ശ്രീ. പി.സി. ജോർജ്ജ് : താഴെക്കാണുന്ന ചോദ്യങ്ങൾക്ക് കൃഷി

വകുപ്പുമന്ത്രി സദയം മറുപടി നൽകുമോ:

(എ). കേരള കർഷക കടാശ്വാസ കമ്മീഷൻ മുമ്പാകെ ഇതുവരെ ലഭിച്ച അപേക്ഷകൾ എത്രയെണ്ണമാണ് ;

(ബി) പ്രസ്തുത അപേക്ഷകളിൽ എത്രയെണ്ണത്തിൽ തീർപ്പുകൽപ്പിച്ചു പ്രഖ്യാപിച്ച അവാർഡ് തുക എത്രയാണ് ;

(സി) കമ്മീഷൻ പ്രഖ്യാപിച്ച അവാർഡ് തുക യഥാസമയം വിതരണം ചെയ്യാൻ സർക്കാരിന് കഴിഞ്ഞോ ; ഇല്ലെങ്കിൽ എന്തുകൊണ്ട് ; ഇതിനോടകം വിതരണം ചെയ്ത തുക എത്ര ;

(ഡി) അവാർഡ് തുക യഥാസമയം വിതരണം ചെയ്യാത്തതിനാൽ കർഷകർ അഭിമുഖീകരിക്കുന്ന വിഷമതകൾ സർക്കാരിന്റെ ശ്രദ്ധയിൽപ്പെട്ടിട്ടുണ്ടോ ; വ്യക്തമാക്കാമോ ?

(ഇ) കമ്മീഷൻ പ്രഖ്യാപിക്കുന്ന അവാർഡ് തുക സമയബന്ധിതമായി വിതരണം ചെയ്യുന്നതിന് കടാശ്വാസ നിയമത്തിൽ വ്യവസ്ഥയുണ്ടോ ; ഇല്ലെങ്കിൽ ഈ വ്യവസ്ഥ ഉൾപ്പെടുത്തുന്നതിന് അടിയന്തിര നടപടി സ്വീകരിക്കുമോ ?

കൃഷി വകുപ്പുമന്ത്രി (ശ്രീ. മുല്ലക്കര രത്നാകരൻ) :

(എ) കമ്മീഷൻ അപേക്ഷ സമർപ്പിക്കുന്നതിന് 31-5-2009 വരെയാണ് സമയം നിശ്ചയിച്ചിരുന്നത്. അതുവരെ 4,10,549 അപേക്ഷകൾ ലഭിച്ചു.

(ബി) കമ്മീഷൻ ഓരോ ജില്ലകളിലും സിറ്റിംഗ് നടത്തി കക്ഷികളെ കേട്ടാണ് അവാർഡുകൾ നൽകുന്നത്. ഇത് തുടർന്നു വരുന്നു. 30-12-2009 വരെ 1,01,653 അപേക്ഷകളിൽ തീർപ്പു കൽപ്പിച്ചിട്ടുണ്ട്.

(സി&ഡി) ശുപാർശ ചെയ്ത കടാശ്വാസം 39,64,47,526 രൂപയാണ്. അവാർഡ് നൽകിയ തുക കൃഷി വകുപ്പ്, സഹകരണ വകുപ്പ് രജിസ്ട്രാർക്ക് കൈമാറുന്നു. സാധാരണഗതിയിൽ ഇതിൽ കാലതാമസമുണ്ടാകാറില്ല. ഇതുവരെ 31.9 കോടി രൂപ ഇങ്ങനെ മാറി നൽകിയിട്ടുണ്ട്.

(ഇ) കമ്മീഷൻ പ്രഖ്യാപിക്കുന്ന അവാർഡ് തുക സമയബന്ധിതമായി വിതരണം ചെയ്യുന്നതിന് കടാശ്വാസ നിയമത്തിൽ വ്യവസ്ഥയില്ല. എന്നാൽ സർക്കാരിൽ ലഭിക്കുന്ന അന്തിമ ഉത്തരവുകളിന്മേൽ ഉള്ള അവാർഡ് തുക കാലതാമസംകൂടാതെ കൃഷി വകുപ്പിൽനിന്നും അനുവദിച്ചു വരുന്നുണ്ട്.

ശ്രീ. ജോസഫ് എം. പുതുശ്ശേരി: സർ, ഒരു പ്രതിസന്ധി ഘട്ടത്തിലാണ് അത്തരം ഒരു നടപടി സ്വീകരിക്കുന്നത്. അത് പെട്ടെന്ന് ലഭിക്കേണ്ടതാണ്. ഇപ്പോൾ 4 ലക്ഷം അപേക്ഷകളിൽ 3 ലക്ഷം അപേക്ഷയും തീർപ്പുകൽപ്പിക്കാൻ ഇരിക്കുകയാണ്. 8 കോടി രൂപ കൊടുക്കാനുണ്ട്. അത് എത്രയും പെട്ടെന്ന് അപേക്ഷകൾ തീർപ്പു കൽപ്പിക്കാനും തുക വിതരണം ചെയ്യാനും ആവശ്യമായ നടപടി സ്വീകരിക്കുമോ ?

കൃഷി വകുപ്പുമന്ത്രി (ശ്രീ. മുല്ലക്കര രത്നാകരൻ) : സർ, അപേക്ഷകൾ തരം തിരിക്കുന്നതിനും അവയിന്മേൽ തീർപ്പ് കൽപ്പിക്കുന്നതിനും കമ്പ്യൂട്ടർ

സംവിധാനവും ആവശ്യമായ സ്റ്റാഫിന്റെ സേവനം പ്രയോജനപ്പെടുത്തി എത്രയും വേഗം തുക നൽകാനും നടപടി സ്വീകരിച്ചിട്ടുണ്ട്.

മി. സ്പീക്കർ : ചോദ്യോത്തര സമയം കഴിഞ്ഞു.

(2) രേഖാമൂലം നൽകിയ ഉത്തരങ്ങൾ

(i) നക്ഷത്രചിഹ്നമിട്ട ചോദ്യങ്ങളുടെ ഉത്തരങ്ങൾ

ദേശീയപാത വികസനത്തിനുള്ള സ്ഥലമെടുപ്പ്

5 (*95) ശ്രീ. എം. എ. വാഹീദ് : താഴെ കാണുന്ന ചോദ്യങ്ങൾക്ക് മരാമത്തു വകുപ്പുമന്ത്രി സദയം മറുപടി നൽകുമോ :

(എ) ദേശീയപാത വികസനത്തിനാവശ്യമായ ഭൂമിയുടെ 80 ശതമാനം ഏതു തീയതിക്കുള്ളിൽ ഏറ്റെടുത്ത് കൈമാറാമെന്നാണ് സംസ്ഥാനം ആദ്യഘട്ടത്തിൽ ഏറ്റിരുന്നതെന്ന് വ്യക്തമാക്കുമോ ; ആ ലക്ഷ്യം നിറവേറ്റുവാൻ കഴിഞ്ഞുവോ ;

(ബി) സ്ഥലമെടുപ്പ് നടത്താമെന്നേറ്റിരുന്ന ആദ്യകാലാവധി തീർന്നപ്പോൾ കേന്ദ്രം അതിനുള്ള സമയം നീട്ടി തന്നിട്ടുണ്ടോ എന്ന് വ്യക്തമാക്കുമോ ;

(സി) എങ്കിൽ സ്ഥലമെടുപ്പ് സംബന്ധിച്ച ദീർഘിപ്പിച്ച കാലാവധി എന്നു വരെയാണെന്ന് വ്യക്തമാക്കുമോ ;

(ഡി) പ്രസ്തുത സമയപരിധിക്കുള്ളിൽ നിർദ്ദിഷ്ട സ്ഥലം ഏറ്റെടുപ്പ് പൂർത്തിയാക്കാത്ത പക്ഷം ഇക്കാര്യത്തിന് അനുവദിച്ച തുക സംസ്ഥാനത്തിന് നഷ്ടപ്പെടുവാൻ സാധ്യതയുണ്ടോ ?

മരാമത്ത് വകുപ്പുമന്ത്രി (ശ്രീ. പി. ജെ. ജോസഫ്) :

(എ) ദേശീയപാത വികസനത്തിനാവശ്യമായ ഭൂമിയുടെ 80% 2009 ഡിസംബർ 31-നുള്ളിൽ ഏറ്റെടുത്ത് നൽകാമെന്നാണ് ഏറ്റിരുന്നത്. ആ ലക്ഷ്യം നിറവേറ്റുവാൻ കഴിഞ്ഞില്ല.

(ബി&സി) 2010 ജൂൺ 30-നകം സ്ഥലമേറ്റെടുത്തു കൊടുക്കാമെന്ന ധാരണ നിലവിലുണ്ട്.

(ഡി) സമയപരിധിക്കുള്ളിൽ സ്ഥലമേറ്റെടുത്തു കൊടുക്കുവാൻ സാധിച്ചില്ലെങ്കിൽ പദ്ധതി നഷ്ടപ്പെടുവാനുള്ള സാധ്യത തള്ളിക്കളയാനാവില്ല.

ദേശീയപാത വികസന പദ്ധതി

6 (*96) ശ്രീ. കെ. കുഞ്ഞിരാമൻ :

ശ്രീ. ആനത്തലവട്ടം ആനന്ദൻ :

ശ്രീ. ബി. ഡി. ദേവസ്സി :

ശ്രീ. ആർ. സെൽവരാജ് :

ശ്രീ. എ. എം. യൂസഫ് : താഴെ കാണുന്ന ചോദ്യങ്ങൾക്ക് മരാമത്തു വകുപ്പുമന്ത്രി സദയം മറുപടി നൽകുമോ :

(എ) ദേശീയപാത വികസന പദ്ധതിയിൽ ഉൾപ്പെടുത്തി സംസ്ഥാനത്ത് ഏതെല്ലാം പദ്ധതികളാണ് കേന്ദ്ര സർക്കാർ അംഗീകാരം നൽകിയിട്ടുള്ളത് ;